
ekadantagaNeshastotram

ಏಕದಂತಗಣೇಶಸ್ತೋತ್ರಂ

Document Information



Text title : ekadantagaNesha stotram

File name : ekadantagaNeshastotra.itx

Category : ganesha, stotra

Location : doc_ganesha

Transliterated by : Available at webdunia.com

Proofread by : Ravin Bhalekar ravibhalekar at hotmail.com

Latest update : April 27, 2004

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 22, 2023

sanskritdocuments.org



ಏಕದಂತಗಣೇಶಸ್ತೋತ್ರಂ



ಶ್ರೀಗಣೇಶಾಯ ನಮಃ .

ಮದಾಸುರಂ ಸುಶಾಂತಂ ವೈ ದೃಷ್ಟ್ವಾ ವಿಷ್ಣುಮುಖಾಃ ಸುರಾಃ .

ಭೃಗ್ವಾದಯಶ್ಚ ಮುನಯ ಏಕದಂತಂ ಸಮಾಯಯುಃ .. 1..

ಪ್ರಣಮ್ಯ ತಂ ಪ್ರಪೂಜ್ಯಾದೌ ಪುನಸ್ತಂ ನೇಮುರಾದರಾತ್ .

ತುಷ್ಣುವುರ್ಹರ್ಷಸಂಯುಕ್ತಾ ಏಕದಂತಂ ಗಣೇಶ್ವರಂ .. 2..

ದೇವರ್ಷಯ ಊಚುಃ

ಸದಾತ್ಮರೂಪಂ ಸಕಲಾದಿ-ಭೂತಮಮಾಯಿನಂ ಸೋಽಹಮಚಿಂತ್ಯಬೋಧಂ .

ಅನಾದಿ-ಮಧ್ಯಾಂತ-ವಿಹೀನಮೇಕಂ ತಮೇಕದಂತಂ ಶರಣಂ ವ್ರಜಾಮಃ .. 3..

ಅನಂತ-ಚಿದ್ರೂಪ-ಮಯಂ ಗಣೇಶಂ ಹ್ಯಭೇದ-ಭೇದಾದಿ-ವಿಹೀನಮಾದ್ಯಂ .

ಹೃದಿ ಪ್ರಕಾಶಸ್ಯ ಧರಂ ಸ್ವಧೀಸ್ಥಂ ತಮೇಕದಂತಂ ಶರಣಂ ವ್ರಜಾಮಃ .. 4..

ವಿಶ್ವಾದಿಭೂತಂ ಹೃದಿ ಯೋಗಿನಾಂ ವೈ ಪ್ರತ್ಯಕ್ಷರೂಪೇಣ ವಿಭಾಂತಮೇಕಂ .

ಸದಾ ನಿರಾಲಂಬ-ಸಮಾಧಿಗಮ್ಯಂ ತಮೇಕದಂತಂ ಶರಣಂ ವ್ರಜಾಮಃ .. 5..

ಸ್ವಬಿಂಬಭಾವೇನ ವಿಲಾಸಯುಕ್ತಂ ಬಿಂದುಸ್ವರೂಪಾ ರಚಿತಾ ಸ್ವಮಾಯಾ .

ತಸ್ಯಾಂ ಸ್ವವೀರ್ಯಂ ಪ್ರದದಾತಿ ಯೋ ವೈ ತಮೇಕದಂತಂ ಶರಣಂ ವ್ರಜಾಮಃ .. 6..

ತ್ವದೀಯ-ವೀರ್ಯೇಣ ಸಮರ್ಥಭೂತಾ ಮಾಯಾ ತಯಾ ಸಂರಚಿತಂ ಚ ವಿಶ್ವಂ .

ನಾದಾತ್ಮಕಂ ಹ್ಯಾತ್ಮತಯಾ ಪ್ರತಿತಂ ತಮೇಕದಂತಂ ಶರಣಂ ವ್ರಜಾಮಃ .. 7..

ತ್ವದೀಯ-ಸತ್ತಾಧರಮೇಕದಂತಂ ಗಣೇಶಮೇಕಂ ತ್ರಯಬೋಧಿತಾರಂ .

ನೇವಂತ ಆಪುಸ್ತಮಜಂ ತ್ರಿಸಂಸ್ಥಾಸ್ತಮೇಕದಂತಂ ಶರಣಂ ವ್ರಜಾಮಃ .. 8..

ತತಸ್ತ್ವಯಾ ಪ್ರೇರಿತ ಏವ ನಾದಸ್ತೇನೇದಮೇವಂ ರಚಿತಂ ಜಗದ್ವೈ .

ಆನಂದರೂಪಂ ಸಮಭಾವಸಂಸ್ಥಂ ತಮೇಕದಂತಂ ಶರಣಂ ವ್ರಜಾಮಃ .. 9..

ತದೇವ ವಿಶ್ವಂ ಕೃಪಯಾ ತವೈವ ಸಂಭೂತಮಾದ್ಯಂ ತಮಸಾ ವಿಭಾತಂ .

ಅನೇಕರೂಪಂ ಹ್ಯಜಮೇಕಭೂತಂ ತಮೇಕದಂತಂ ಶರಣಂ ವ್ರಜಾಮಃ .. 10..

ತತಸ್ತ್ವಯಾ ಪ್ರೇರಿತಮೇವ ತೇನ ಸೃಷ್ಟಂ ಸುಸೂಕ್ಷ್ಮಂ ಜಗದೇಕಸಂಸ್ಥಂ .

ಸತ್ತಾತ್ಮಕಂ ಶ್ವೇತಮನಂತಮಾದ್ಯಂ ತಮೇಕದಂತಂ ಶರಣಂ ವ್ರಜಾಮಃ .. 11..

ತದೇವ ಸ್ವಪ್ನಂ ತಪಸಾ ಗಣೇಶಂ ಸಂಸಿದ್ಧಿರೂಪಂ ವಿವಿಧಂ ವಭೂವ .

ಸದೇಕರೂಪಂ ಕೃಪಯಾ ತವಾಽಪಿ ತಮೇಕದಂತಂ ಶರಣಂ ವ್ರಜಾಮಃ .. 12..

ಸಂಪ್ರೇರಿತಂ ತಚ್ಚ ತ್ವಯಾ ಹೃದಿಸ್ಥಂ ತಥಾ ಸುಸೃಷ್ಟಂ ಜಗದಂಶರೂಪಂ .
 ತೇನೈವ ಜಾಗ್ರನ್ಮಯಮಪ್ರಮೇಯಂ ತಮೇಕದಂತಂ ಶರಣಂ ವ್ರಜಾಮಃ .. 13..
 ಜಾಗ್ರತ್ಸ್ವರೂಪಂ ರಜಸಾ ವಿಭಾತಂ ವಿಲೋಕಿತಂ ತತ್ತ್ವಪಯಾ ಯದೈವ .
 ತದಾ ವಿಭಿನ್ನಂ ಭವದೇಕರೂಪಂ ತಮೇಕದಂತಂ ಶರಣಂ ವ್ರಜಾಮಃ .. 14..
 ಏವಂ ಚ ಸೃಷ್ಟ್ವಾ ಪ್ರಕೃತಿಸ್ವಭಾವಾತ್ತದಂತರೇ ತ್ವಂ ಚ ವಿಭಾಸಿ ನಿತ್ಯಂ .
 ಬುದ್ಧಿಪ್ರದಾತಾ ಗಣನಾಥ ಏಕಸ್ತಮೇಕದಂತಂ ಶರಣಂ ವ್ರಜಾಮಃ .. 15..
 ತ್ವದಾಜ್ಞಯಾ ಭಾಂತಿ ಗ್ರಹಾಶ್ಚ ಸರ್ವೇ ನಕ್ಷತ್ರರೂಪಾಣಿ ವಿಭಾಂತಿ ಖೇ ವೈ .
 ಆಧಾರಹೀನಾನಿ ತ್ವಯಾ ದೃತಾನಿ ತಮೇಕದಂತಂ ಶರಣಂ ವ್ರಜಾಮಃ .. 16..
 ತ್ವದಾಜ್ಞಯಾ ಸೃಷ್ಟಿಕರೋ ವಿಧಾತಾ ತ್ವದಾಜ್ಞಯಾ ಪಾಲಕ ಏವ ವಿಷ್ಣುಃ .
 ತ್ವದಾಜ್ಞಯಾ ಸಂಹರಕೋ ಹರೋಽಪಿ ತಮೇಕದಂತಂ ಶರಣಂ ವ್ರಜಾಮಃ .. 17..
 ಯದಾಜ್ಞಯಾ ಭೂರ್ಜಲಮಧ್ಯಸಂಸ್ಥಾ ಯದಾಜ್ಞಯಾಽಪಃ ಪ್ರವಹಂತಿ ನದ್ಯಃ .
 ಸೀಮಾಂ ಸದಾ ರಕ್ಷತಿ ವೈ ಸಮುದ್ರಸ್ತಮೇಕದಂತಂ ಶರಣಂ ವ್ರಜಾಮಃ .. 18..
 ಯದಾಜ್ಞಯಾ ದೇವಗಣೋ ದಿವಿಸ್ಥೋ ದದಾತಿ ವೈ ಕರ್ಮಫಲಾನಿ ನಿತ್ಯಂ .
 ಯದಾಜ್ಞಯಾ ಶೈಲಗಣೋಽಚಲೋ ವೈ ತಮೇಕದಂತಂ ಶರಣಂ ವ್ರಜಾಮಃ .. 19..
 ಯದಾಜ್ಞಯಾ ಶೇಷ ಇಲಾಧರೋ ವೈ ಯದಾಜ್ಞಯಾ ಮೋಹಪ್ರದಶ್ಚ ಕಾಮಃ .
 ಯದಾಜ್ಞಯಾ ಕಾಲಧರೋಽರ್ಯಮಾ ಚ ತಮೇಕದಂತಂ ಶರಣಂ ವ್ರಜಾಮಃ .. 20..
 ಯದಾಜ್ಞಯಾ ವಾತಿ ವಿಭಾತಿ ವಾಯುರ್ಯದಾಜ್ಞಯಾಽಗ್ನಿರ್ಜಠರಾದಿಸಂಸ್ಥಃ .
 ಯದಾಜ್ಞಯಾ ವೈ ಸಚರಾಽಚರಂ ಚ ತಮೇಕದಂತಂ ಶರಣಂ ವ್ರಜಾಮಃ .. 21..
 ಸರ್ವಾಂತರೇ ಸಂಸ್ಥಿತಮೇಕಗೂಢಂ ಯದಾಜ್ಞಯಾ ಸರ್ವಮಿದಂ ವಿಭಾತಿ .
 ಅನಂತರೂಪಂ ಹೃದಿ ಬೋಧಕಂ ವೈ ತಮೇಕದಂತಂ ಶರಣಂ ವ್ರಜಾಮಃ .. 22..
 ಯಂ ಯೋಗಿನೋ ಯೋಗಬಲೇನ ಸಾಧ್ಯಂ ಕುರ್ವಂತಿ ತಂ ಕಃ ಸ್ತವನೇನ ಸ್ತೌತಿ .
 ಅತಃ ಪ್ರಣಾಮೇನ ಸುಸಿದ್ಧಿದೋಽಸ್ತು ತಮೇಕದಂತಂ ಶರಣಂ ವ್ರಜಾಮಃ .. 23..
 ಗೃತ್ಸಮದ ಉವಾಚ
 ಏವಂ ಸ್ತುತ್ವಾ ಚ ಪ್ರಹ್ಲಾದ ದೇವಾಃ ಸಮುನಯಶ್ಚ ವೈ .
 ತೂಷ್ಟೀಂ ಭಾವಂ ಪ್ರಪದ್ಯೈವ ನನ್ಯತುರ್ಹರ್ಷಸಂಯುತಾಃ .. 24..
 ಸ ತಾನುವಾಚ ಪ್ರೀತಾತ್ಮಾ ಹೈಕದಂತಃ ಸ್ತವೇನ ವೈ .
 ಜಗಾದ ತಾನ್ ಮಹಾಭಾಗಾನ್ ದೇವರ್ಷೀನ್ ಭಕ್ತವತ್ಸಲಃ .. 25..
 ಏಕದಂತ ಉವಾಚ
 ಪ್ರಸನ್ನೋಽಸ್ಮಿ ಚ ಸ್ತೋತ್ರೇಣ ಸುರಾಃ ಸರ್ಷಿಗಣಾಃ ಕಿಲ .
 ವೃಣುದ್ಧಂ ವರದೋಽಹಂ ವೋ ದಾಸ್ಯಾಮಿ ಮನಸೀಪ್ಸಿತಂ .. 26..
 ಭವತ್ಕೃತಂ ಮದೀಯಂ ವೈ ಸ್ತೋತ್ರಂ ಪ್ರೀತಿಪ್ರದಂ ಮಮ .

ಭವಿಷ್ಯತಿ ನ ಸಂದೇಹಃ ಸರ್ವಸಿದ್ಧಿಪ್ರದಾಯಕಂ .. 27..
ಯಂ ಯಮಿಚ್ಛತಿ ತಂ ತಂ ವೈ ದಾಸ್ಯಾಮಿ ಸ್ತೋತ್ರಪಾರತಃ .
ಪುತ್ರ-ಪೌತ್ರಾದಿಕಂ ಸರ್ವಂ ಲಭತೇ ಧನ-ಧಾನ್ಯಕಂ .. 28..
ಗಜಾಶ್ವಾದಿಕಮತ್ಯಂತಂ ರಾಜ್ಯಭೋಗಂ ಲಭೇದ್ ಧ್ರುವಂ .
ಭುಕ್ತಿಂ ಮುಕ್ತಿಂ ಚ ಯೋಗಂ ವೈ ಲಭತೇ ಶಾಂತಿದಾಯಕಂ .. 29..
ಮಾರಣೋಚ್ಚಾಟನಾದೀನಿ ರಾಜ್ಯಬಂಧಾದಿಕಂ ಚ ಯತ್ .
ಪಠತಾಂ ಶೃಣ್ವತಾಂ ನೃಣಾಂ ಭವೇಚ್ಚ ಬಂಧಹೀನತಾ .. 30..
ಏಕವಿಂಶತಿವಾರಂ ಚ ಶ್ಲೋಕಾಂಶ್ಚೈವೈಕವಿಂಶತಿಂ .
ಪಠತೇ ನಿತ್ಯಮೇವಂ ಚ ದಿನಾನಿ ತ್ವೇಕವಿಂಶತಿಂ .. 31..
ನ ತಸ್ಯ ದುರ್ಲಭಂ ಕಿಂಚಿತ್ ತ್ರಿಷು ಲೋಕೇಷು ವೈ ಭವೇತ್ .
ಅಸಾಧ್ಯಂ ಸಾಧಯೇನ್ ಮರ್ತ್ಯಃ ಸರ್ವತ್ರ ವಿಜಯೀ ಭವೇತ್ .. 32..
ನಿತ್ಯಂ ಯಃ ಪಠತೇ ಸ್ತೋತ್ರಂ ಬ್ರಹ್ಮಭೂತಃ ಸ ವೈ ನರಃ .
ತಸ್ಯ ದರ್ಶನತಃ ಸರ್ವೇ ದೇವಾಃ ಪೂತಾ ಭವಂತಿ ವೈ .. 33..
ಏವಂ ತಸ್ಯ ವಚಃ ಶ್ರುತ್ವಾ ಪ್ರಹೃಷ್ಟಾ ದೇವತರ್ಷಯಃ .
ಊಚುಃ ಕರಪುಟಾಃ ಸರ್ವೇ ಭಕ್ತಿಯುಕ್ತಾ ಗಜಾನನಂ .. 34..
.. ಇತಿ ಶ್ರೀ ಏಕದಂತಸ್ತೋತ್ರಂ ಸಂಪೂರ್ಣಂ ..

Proofread by Ravin Bhalekar ravibhalekar at hotmail.com

ekadantagaNeshastotram

pdf was typeset on December 22, 2023

Please send corrections to sanskrit@cheerful.com

